

ಚಿತ್ರದುರ್ಗದ ಒನಕೆ ಓಬವ್ವಳು - ಚಾರಿತ್ರಿಕ ವ್ಯಕ್ತಿ

ಚಿತ್ರದುರ್ಗದ ಇತಿಹಾಸವು ಅಲ್ಲಿನ ನಾಯಕರ ಪರಾಕ್ರಮದ ಅಪೂರ್ವ ಘಟನಾವಳಿಗಳಿಗೆ ಹೆಸರಾಗಿದೆ. ಇದರೊಡನೆ, ರಾಯಸದವರಸೇವೆಯಲ್ಲಿ ನಿರತರಾದ ವರ, ಸ್ವಾಮಿ ನಿಷ್ಠೆ, ನಾಡಭಕ್ತಿಯೊಡನೆ ಒಡೆಯರಿಗೆ ನಿಸ್ವಾರ್ಥಸೇವೆ, ಸ್ವಾರ್ಥಕ್ಕಾಗಿ- ಬಲಿದಾನಗಳಿಗೆ ಅಭಾವವಿರದ ಸಶ್ರಮಿಗಳಿಗೆ ಹೆಸರಾದದ್ದು ಇಲ್ಲಿನ ಇತಿಹಾಸ. ಇಂತಹ ಸನ್ನಿವೇಶಗಳಲ್ಲಿ ಕೀರ್ತಿಗಳಿಸಿದ ಚಿತ್ರದುರ್ಗದ ವೀರವನಿತೆ ಓಬವ್ವಳ ಅಸಮಾನ್ಯ ರೋಮಾಂಚನಕಾರಿ ಘಟನೆಯು ಚಿತ್ರದುರ್ಗದ ಇತಿಹಾಸದಲ್ಲಿನ ಒಂದು ಅವಿಭಾಜ್ಯ ಅಂಗವಾಗಿದೆ ಎಂಬುದು ಸರ್ವವಿಧಿತ.

ಈ ಒನಕೆ ಓಬವ್ವಳು, ಏಕಾಂಗಿಯಾಗಿ, ಯಾವ ಶಸ್ತ್ರಾಸ್ತ್ರಗಳಿಲ್ಲದೆ ಕೇವಲ ಒಂದು ಒನಕೆಯಿಂದಲೇ ಹಲವಾರು ಶತ್ರು ಸೈನಿಕರನ್ನು ಸಂಹರಿಸಿ ತನ್ನ ಸ್ವಾಮಿ ಭಕ್ತಿ ಮತ್ತು ಕರ್ತವ್ಯ ನಿಷ್ಠೆಯನ್ನು ತೋರುವುದರ ಮೂಲಕ ಚಿತ್ರದುರ್ಗವನ್ನು ರಕ್ಷಿಸಿದಳೆಂಬುದು ವಿದಿತ ಈ ಘಟನೆ ಸಂಭವಿಸಿ ಸುಮಾರು ಇನ್ನೂರ ಇಪ್ಪತ್ತಾರು ವರ್ಷಗಳುಳಿವೆ. ಚಿತ್ರದುರ್ಗದ ಇತಿಹಾಸವು ಎಡೆಬಿಡದ ಸಂಶೋಧನೆ, ವಿಮರ್ಶೆ ಮತ್ತು ಚಿಂತನ-ಮಂಥನಗಳಿಗೆ ಒಡ್ಡಿ ಕೊಳ್ಳುತ್ತಿರುವುದಾಗಿದ್ದರೂ, ಈ ಓಬವ್ವೆಯ ಬಗ್ಗೆ ಯಾವ ನಿರ್ದಿಷ್ಟ ಸಂಶೋಧನೆಗಳು ಈವರೆಗೆ ಹೊರಬರಲಿಲ್ಲ.

ಚಿತ್ರದುರ್ಗದ ಇತಿಹಾಸ ಘಟನೆಗಳನ್ನು ಸುಮಾರು ಇನ್ನೂರು ವರುಷಗಳ ಹಿಂದೆಯೇ, ಇಲ್ಲವೇ ಇದರ ಇತಿಹಾಸ ರಚನೆಯ ಕಾಲದಲ್ಲಿಯೇ ತೆಗೆದು ಕೊಂಡು, ಅಂದು ದೊರೆಯಬಹುದಾದ ದಾಖಲೆ, ಮಾಹಿತಿ ಮತ್ತು ಜನಜನಿತ ಸತ್ಯಾಂಶಗಳನ್ನು ತುಲನಾ ತ್ರಿಸಿ, ಒರೆಗೆ ಹಚ್ಚಿದ್ದಲ್ಲಿ, ಓಬವ್ವೆಯ ಚಾರಿತ್ರಿಕ ವ್ಯಕ್ತಿತ್ವ ಮತ್ತು ಘಟನೆಯ ನಿಜಾಂಶ ಭಾವನೆಗಳನ್ನು ಯಾವ ಸಂದೇಹಕ್ಕೂ ಎಡೆಗೊಡದೆ ಸ್ಪಷ್ಟ ಅಭಿಪ್ರಾಯಗಳನ್ನೇ ದಾಖಲಿಸಬಹುದಾಗಿತ್ತು. ಆದರೆ, ಆ ಬಗೆಯ ನ್ಯಾಯ ಮಾರ್ಗದ ಇತಿಹಾಸಕ್ಕೆ ಉತ್ತೇಜನ ಪಡೆಯಲಾಗಿಲ್ಲ.

ಓಬವ್ವೆಯ ಬಗ್ಗೆ ಇತ್ತೀಚೆಗೆ ಪ್ರಕಟವಾದ ಪ್ರಬಂಧಗಳು ಪುಸ್ತಕಗಳು, ಒನಕೆ ಓಬವ್ವೆಯ ನಿಜ ವೃತ್ತಾಂತಗಳನ್ನೀಯದೆ, ಆಕೆಯ ಸಾಹಸ ಘಟನೆಗಳನ್ನು ವಿವರಿಸಿ, ಇತಿಹಾಸಕಾರರಲ್ಲಿ ಮೂಡಿದ್ದ ಸಂದೇಹಗಳನ್ನು ನಿವಾರಿಸುವಲ್ಲಿ ವಿಫಲವಾಗಿ, ಅದೊಂದು ಐತಿಹ್ಯ ಇಲ್ಲವೇ ಜನಾನುರಾಗಿ ಜಾನಪದ ಸಾಹಿತ್ಯ ವೇನೋ ಎಂಬ ಭಾವ ಮೂಡಿಸಿದ್ದಾವೆಂದೇ ತೀರ್ಮಾನಿಸಬಹುದು.

ಉದಾಹರಣೆಗೆ, ಮೊಟ್ಟಮೊದಲಿಗೆ, ಈ ಓಬವ್ವೆಯ ಚರಿತ್ರೆಯನ್ನು, ವೀರಮಾತೆ ಒನಕೆ ಓಬವ್ವೆಯೆಂಬ ಶೀರ್ಷಿಕೆ ಹೊತ್ತು ಚಿತ್ರದುರ್ಗದ ಜಿಲ್ಲಾತಿಹಾಸ ಸಂಶೋಧನಾ ಮಂಡಳಿಯು ಹೊರತಂದ 'ಚಂದ್ರವಳ್ಳಿ' ಎಂಬ ಗ್ರಂಥದಲ್ಲಿ ಪ್ರಕಟಗೊಂಡಿತು. ಇಲ್ಲಿನ ಉಲ್ಲೇಖಗಳು, ಅಂದಿಗೆ ದೊರೆತ ದಾಖಲೆ ಮತ್ತು ಕೈಫಿಯತ್ತುಗಳನ್ನು ಪರಿಶೀಲಿಸಿ ಸೂಕ್ತ ತೀರ್ಮಾನ ತೆಗೆದುಕೊಳ್ಳುವ ಪ್ರಯತ್ನಗಳನ್ನು ನಡೆಸಲಿಲ್ಲ ವೆಂದೇ ಬಾವಿಸಬಹುದು.

ಎರಡನೇಯದಾಗಿ, 'ಭಾರತದ ಧೀರಮಹಿಳೆ ಚಿತ್ರದುರ್ಗದ ಒನಕೆ ಓಬವ್ವೆ' ಎಂಬ ಗ್ರಂಥವು ಹೊರಬಂದಾಗ, ಅದು ಮತ್ತು ಹೆಚ್ಚಿನ ದಾಖಲೆಗಳನ್ನೊದಗಿಸಿ ನಿರೂಪಣೆಗೊಂಡಿದ್ದರು, ಇತಿಹಾಸಕಾರರು, ಹಿಂದಿನ ಭಾವನೆಗಳನ್ನೇ ಮುಂದುವರಿಸಿ ಮೌನಿಗಳಾದರು. ಹೀಗೆ ಈ ಘಟನೆಯನ್ನು ಯಾವ ಪ್ರಬಲಕಾರಣಗಳನ್ನು ಸೂಚಿಸದೆ, ಇತಿಹಾಸಕಾರರು ಮರೆತು ಮರೆಮಾಚಿಸಿದರು, ಸುಮಾರು ಇನ್ನೂರು ವರ್ಷಗಳವರೆಗೆ, ಬಹುಶಃ ಸಮಂಜಸ ದಾಖಲೆಗಳ ಅಭಾವವೆಂಬ ನಿರ್ಧಾರ ಭಾವನೆಯಿಂದ.

ಹೀಗಿದ್ದರೂ, ಮೇಲಿನ ಪುಸ್ತಕ ಪ್ರಬಂಧಗಳು, ಇತಿಹಾಸಕಾರರಲ್ಲಿ ಸುಪ್ತ ಸಂಶೋಧನಾಭಾವ ಮೂಡಿಸಿ, ಅವರಲ್ಲಿ ಚಿಂತನ - ಮಂಥನಗಳನ್ನುಂಟು ಮಾಡಿ, ಲಭ್ಯವಾದ ದಾಖಲೆಗಳನ್ನು ಪರಿಶೀಲಿಸಿ, ಒನಕೆ ಓಬವ್ವಳ ಚರಿತ್ರೆಯ ಬಗ್ಗೆ ಒಂದು ನಿರ್ಧಾರಕ್ಕೆ

ಬರಲು ಅನುವು ಮಾಡಿಕೊಟ್ಟಿತು. ತತ್ಪರಿಣಾಮವಾಗಿ, ಕರ್ಣಾಟಕ ಇತಿಹಾಸ ಅಕಾಡೆಮಿಯು ದಾವಣಗೆರೆ ನಗರದಲ್ಲಿ ಏರ್ಪಡಿಸಿದ್ದ ಇತಿಹಾಸ ಸಮ್ಮೇಳನದಲ್ಲಿ, ಶ್ರೀ ಲಕ್ಷ್ಮಣ ತೆಲಗಾವಿಯವರು, “ಚಿತ್ರದುರ್ಗದ ಒನಕೆ ಓಬವ್ವಯ್ಯ ಘಟನೆ, ಚಾರಿತ್ರಿಕ ವಿಮರ್ಶೆ,” ಎಂಬ ಶೀರ್ಷಿಕೆಯಲ್ಲಿ ಒಂದು ಪ್ರಬಂಧವನ್ನು ಮಂಡಿಸಿದರು.

ಈ ಪ್ರಬಂಧವು ಚಿತ್ರದುರ್ಗದ ಒನಕೆ ಓಬವ್ವಳ ಚರಿತ್ರೆಯನ್ನು ಕುರಿತು ಈ ಕೆಳಗಿನ ಅಭಿಪ್ರಾಯಗಳನ್ನು ವಿಮರ್ಶಿಸಿದೆ. ೧) ಓಬವ್ವಳು ಚಾರಿತ್ರಿಕ ವ್ಯಕ್ತಿಯೇ? ೨) ಆಕೆಯ ಸಾಹಸಕಾರ್ಯ ವಾಸ್ತವಿಕತೆಯೇ? ೩) ಚಿತ್ರದುರ್ಗದ ಕೋಟೆಯೊಳಗೆ ಈಕೆಯ ನಡೆಸಿದ ಘಟನೆಯ ಸ್ಥಳವು ಸಮರ್ಥನೀಯವೇ ಮೊದಲಾದುಗಳನ್ನು ಸೂಚಿಸುವುದು. ಈ ವಿಮರ್ಶೆಯು, ಓಬವ್ವಳು, ಚಾರಿತ್ರಿಕ ವ್ಯಕ್ತಿ ಮತ್ತು ಆಕೆಯ ಸಾಹಸ ಘಟನೆಯು ವಾಸ್ತವ್ಯವೆಂಬ ಅವರ ಒಟ್ಟಾರೆ ತೀರ್ಮಾನವು, ಅಂದು ನಡೆದ ಸತ್ಯಾಂಶದ ನಿಷ್ಪಕ್ಷಪಾತದ ತೀರ್ಮಾನವೆಂದು ಒಪ್ಪಿಕೊಳ್ಳಬಹುದು. ಆಗಿನ ವಾಸ್ತವಿಕತೆಗೆ ಅಮೋಘ ಘನತೆಯನ್ನು ತಂದಿದೆ ಎಂದು ಮೆಚ್ಚಲೂ ಬಹುದು.

ಈ ಬಗೆಯ ಸಂಶೋಧನೆಯ ತೀರ್ಮಾನವನ್ನು, ಚಿತ್ರದುರ್ಗದ ಇತಿಹಾಸ ರಚಿಸುವಾಗಲೇ ಕೈಗೆತ್ತಿಕೊಂಡು ನಿರ್ಧರಿಸಿದ್ದರೆ, ಅದೊಂದು ಅತಿ ಮಹತ್ವದ ಇತಿಹಾಸ ಸಂಶೋಧನೆಯಾಗಿ, ಯಾವ ಸಂದರ್ಭದಲ್ಲೂ ಪ್ರಸ್ತುತದಲ್ಲಿ ಉದ್ಭವಿಸಿರುವ ಸಂದೇಹಗಳಿಗೆ ಅವಕಾಶ ವೀಯುತ್ತಿರಲಿಲ್ಲ. ಆಗಿನ ಇತಿಹಾಸಕಾರರನೇಕರು ಈ ಘಟನೆಯ ಮಹತ್ವವನ್ನು ಸ್ಪಷ್ಟವಾಗಿ ಅವಲೋಕಿಸಬಲ್ಲವರಾಗಿದ್ದರೂ, ಈ ಒನಕೆ ಓಬವ್ವಳು ಕೇವಲ ಒಬ್ಬ ಸಾಮಾನ್ಯನ ಹೆಂಡತಿಯಾಗಿ ಅದರಲ್ಲೂ ದಲಿತ ಮಹಿಳೆಯಾಗಿದ್ದವಳಿಗೆ ಇತಿಹಾಸದಲ್ಲಿ ಸ್ಥಾನಾರ್ಹತೆಯು ಅನಾದಾರಣೀಯ ಎಂಬ ಪೂರ್ವಪೀಡಿತ ಭಾವಾವೇಶಗಳ ಪ್ರಭಾವ ಕೊಳ್ಳಗಾಗಿದ್ದರೆಂಬುದು ಅವರ ಮೌನವೇ ಸಾಕ್ಷೀಕರಿಸುತ್ತಿದೆ.

ಉದಹರಿಸಬೇಕೆಂದರೆ, ಚಿತ್ರದುರ್ಗದ ಇತಿಹಾಸ ಘಟನೆಗಳನ್ನು ಬಹುಸೂಕ್ಷ್ಮವಾಗಿ ಗಮನಿಸಿದ ದಿವಂಗತ ಹುಲ್ಲೂರು ಶ್ರೀನಿವಾಸ ಜೋಯಿಸರೂ ಸಹ, ಈ ಒಬ್ಬವೆಯ ಘಟನೆಯ ಬಗ್ಗೆ ಅಂದು ಪ್ರಚಲಿತವಿದ್ದ ವಿಷಯಗಳನ್ನು ಮಾಮೂಲಿನಂತೆ ನಮೂದಿಸಿದರೇ ಹೊರತು ಇದರ ಪರಿಣಾಮಕಾರಿ

ಸತ್ಯಾನ್ವೇಷಣೆಗೆ ಆದ್ಯತೆ ನೀಡದಿದ್ದುದೊಂದು ದುರ್ದೈವವೆಂದೇ ಪರಿಗಣಿಸಬೇಕಾಗಿದೆ. ಜೊತೆಗೆ, ಇವರು, ದೊರೆತ ದಾಖಲೆಗಳ ಸತ್ಯಾಸತ್ಯತೆಗಳ ಬಗ್ಗೆ ಮತ್ತು ಅವುಗಳು ಅಧಿಕೃತವೇ ಅಥವಾ ಕಪಟದ ಸೃಷ್ಟಿಗಳೇ ಎಂಬ ಭಾವನೆಗಳನ್ನು ಕಳೆಯಲಿಲ್ಲವೆಂದೂ ತೀರ್ಮಾನಿಸ ಬಹುದು. ಹೀಗೆಯೇ ಅನೇಕ ಇತಿಹಾಸಕಾರರು ಅಲಕ್ಷ್ಯಭಾವ ತಳೆದು, ಅನುಮಾನಾಸ್ಪದಗಳಿಗೆ ಹೆಚ್ಚಿನ ಆದ್ಯತೆ ನೀಡಿದರು. ದೊರೆತ ದಾಖಲೆಯೊಂದರಲ್ಲಿ, ಈಕೆಯ ಒನಕೆಯ ಪೆಟ್ಟಿಗೆ ಬಲಿಯಾದವರು ಇನ್ನೂರರಿಂದ ಮುನ್ನೂರವರೆಗೆಂದು ತಿಳಿಸುವುದು.⁴ ಮೈಸೂರು ರಾಜ್ಯದ ಚಿತ್ರದುರ್ಗ ಜಿಲ್ಲೆಯ ಗೆಜೆಟಿಯರ್‌ನಲ್ಲಿ, ಒನಕೆ ಓಬವ್ವಳು ಬೇಡರ ಮಹಿಳೆ,⁵ ಆದರೆ ಆಕೆ ಕಡಳೆಯವನ ಹೆಂಡತಿ ಎಂದು ತಪ್ಪಾಗಿ ದಾಖಲಿಸಿದ್ದಾರೆ, ದಳವಾಯಿ ಕಾಟಪ್ಪ ನಾಯಕರ ದಾಖಲೆಯಲ್ಲಿ⁶ ಒನಕೆ ಓಬವ್ವಳು ಚಾರಿತ್ರಿಕ ವ್ಯಕ್ತತ್ವದ ಜೊತೆಗೆ, ಆಕೆಯು ನಡೆಸಿದ ಸಾಹಸ ಘಟನೆಯನ್ನು ವಿವರವಾಗಿ ದಾಖಲಿಸಿದ್ದಾರೆ. ಜೊತೆಗೆ, ಅಗಸನಕಲ್ಲು ಗ್ರಾಮವನ್ನು ಜಹಗೀರಿಯನ್ನಾಗಿ ಒನಕೆ ಓಬವ್ವಳಿಗೆ ಮತ್ತು ಅವರ ವಂಶೀಕರಿಗೆ ರಾಜಾ ಮದಕರಿ ನಾಯಕರು ಇತ್ತಿದ್ದ ದಾಖಲೆಗಳು ಸಹ ಹೊಂದಿದೆ. ಶ್ರೀ ಜಯಣ್ಣ ಮತ್ತು ಶ್ರೀ ಹೆಚ್, ಶ್ರೀ ಶೈಲಾರಾದ್ಯರು ಒದಗಿಸಿರುವ ಕೈಪಿರಿಯತ್‌ನಲ್ಲಿಯೂ ಈಕೆಯ ಅಸ್ತಿತ್ವ ಮತ್ತು ಘಟನೆಯ ಬಗ್ಗೆ ದಾಖಲಾತಿ ಇದೆ.

“ಈ ಸಂಶೋಧನೆಗಳು ಮೇಲೆ ಸೂಚಿಸಿರುವ ಮೂಲ ದಾಖಲೆಗಳಿಗಿಂತ ಹೆಚ್ಚಿನ ಮಾಹಿತಿ, ಸ್ಪಷ್ಟ ವಿವರಣೆ ಅಧಿಕೃತ ಗೊಳಿಸಬಹುದಾದ ಬೇರೆ ದಾಖಲೆಗಳನ್ನು ನಿರೀಕ್ಷಿಸಿದರೂ, ಅವುಗಳ ಇರುವಿಕೆಯೇ ಸಂದೇಹ. ಇಲ್ಲವೇ ಇತಿಹಾಸಕಾರರು ಇಂದು ನಿರೀಕ್ಷಿಸಬಹುದಾದ ಸಂದೇಹಗಳನ್ನು ಕುರಿತು ದಾಖಲಾತಿಯಾಗಿರುವ ಮಾಹಿತಿಗಳು ಇಲ್ಲದೇ ಇರಬಹುದು. ಏಕೆಂದರೆ, ಅಂದು ಈ ಘಟನೆಯ ಬಗ್ಗೆ ನಾವು ತಳೆಯಬಹುದಾಗಿರುವ ಇಂದಿನ ಸಂದೇಹಗಳೇ ಅಂದು ಉದ್ಭವಿಸುತ್ತಿರಲಿಲ್ಲ.

ಇನ್ನು, ಈ ಒನಕೆ ಓಬವ್ವಳ ಸಾಹಸ ಘಟನೆಯು ನಿಶೆಯಲ್ಲಿ ಸಂಭವಿಸಿದೆ ಎಂಬ ತೀರ್ಮಾನವು ಸಂಶಯಾಸ್ಪದ⁷ ವಾಸ್ತವವಾಗಿ ಈ ಘಟನೆಯು ಹಗಲಲ್ಲೇ, ಅದು ಮಧ್ಯಾಹ್ನದ ನಂತರವೇ ನಡೆದಿದೆ. ಕಾರಣ, ಓಬವ್ವೆಯ ಪತಿ, ಮದ್ದಹನುಮಪ್ಪನು, ತನ್ನ ಕಾವಲು

ತಾಣ, ಕಹಳೆಯ ಬುರುಜಿನಿಂದ ಮಧ್ಯಾಹ್ನದ ನಂತರ ತನ್ನ ಉಟಕ್ಕಾಗಿ ಸ್ವಲ್ಪಕಾಲಮಾತ್ರ ಕೆಳಗಿಳಿಯುತ್ತಿದ್ದನು. ಇವನ ಚಲನವಲನಗಳನ್ನು ಶತ್ರುಗಳು ಗಮನಿಸಿ, ಅವರ ಕಾರ್ಯಚಟುವಟಿಕೆಗಳನ್ನು, ಅವನು (ಮದ್ದಹನುಮ ಪುನು) ಕಾವಲಿನ ಬುರುಜಿನ ಮೇಲೆ ಇಲ್ಲದಿರುವಾಗ ಮಾತ್ರವೇ, ಅವರು ಕಂಡುಕೊಂಡಿದ್ದ ಕಳ್ಳಗಂಡಿಯಲ್ಲಿಯೇ ಕೋಟಿ ಪ್ರವೇಶಿಸಲು ನಿರ್ದೇಶನ ಪಡೆದಿದ್ದರು. ಓಬವ್ವಳು, ಆ ಕಳ್ಳಗಂಡಿಯ ಸಮೀಪದಲ್ಲಿದ್ದ ನೀರಿನ ಕೊಳಕ್ಕೆ ನೀರಿ ಗಾಗಿಯೇ ಹೋಗುವುದು ರೂಢಿ ಮತ್ತು ಅದನ್ನು ಹಗಲಲ್ಲಿ ಮಾತ್ರವೇ ನಿರೀಕ್ಷಿಸಬಹುದೇವಿನಾ, ರಾತ್ರಿಯಲ್ಲಿ ಆಕೆ ನೀರಿಗಾಗಿ ಹೋಗುವುದು ಅಸಂಭವ ಹಾಗೂ ಆವೇಳೆಯಲ್ಲಿ ಮದ್ದಹನುಮಪುನಿಗೆ ಮೊಸರು ಅನ್ನವನ್ನು ಉಣ್ಣ ಬಡಿಸಿ ಹೊರಬಂದಳೆಂಬುದು ಸಮಂಜಸ ವಾಗಲಾರದು. ಅಲ್ಲದೆ, ಅದು ಹಾಡುಹಗಲಾದುದರಿಂದ ಶತ್ರುಗಳು ಅಲ್ಲಿದ್ದ ಗಿಡಮರಗಳ ಮಧ್ಯದಲ್ಲಿ ಕಾವಲಿನವರ ಕಣ್ಣುತಪ್ಪಿಸಿ, ಆ ಜಾಗದಲ್ಲಿ ಜಮಾವಣೆಯಾಗಲೂ ಸಾಧ್ಯವಾಗುವುದು. ಜೊತೆಗೆ ಶತ್ರುಸೈನಿಕರು, ಓಣಿಯಲ್ಲಿ ಬರುತ್ತಿದ್ದುದನ್ನು ಗಮನಿಸುವುದು ಸಂದೇಹಾಸ್ಪದ. ಅಂತೆಯೇ ಹಟಾತ್ತನೆ ಮುತ್ತಿಗೆ ಪ್ರಯತ್ನಿಸುವ ಶತ್ರುಸೈನಿಕರು, ಸಾಮಾನ್ಯವಾಗಿ, ಗುಂಪುಗುಂಪಾಗಿ ಮುಂದುವರಿಯುವರೇ ವಿನಾ, ಓಣಿಯಲ್ಲಿ ಒಬ್ಬೊಬ್ಬರಾಗಿ ಬರುತ್ತಿದ್ದರೆಂದು ಊಹಿಸುವುದು ದುಸ್ಸಾಧ್ಯ. ಎಲ್ಲಕ್ಕೂ ಮಿಗಿಲಾಗಿ, ಒನಕೆ ಓಬವ್ವಳ ಆ ಸಾಹಸ ಘಟನೆಗೆ ಮಹಾ ಪೋತ್ಸಾಹದಾಯಕ ಸನ್ನಿವೇಶವೆಂದರೆ, ಒನಕೆಯ ಓಬವ್ವಳು ಆ ಕಳ್ಳಗಂಡಿಯ ಮರೆಯೊಂದರಲ್ಲಿ ನಿಂತು ಶತ್ರುಸೈನಿಕರಿಗೆ ಅಗೋಚರವಾಗಿರಲು ನೆರವಾಗಬಲ್ಲ ಬೃಹದಾಕಾರದ ಬಂಡೆಗಳ ಮರೆಯು ಉತ್ತಮವಾಗಿತ್ತು. ಆ ಕಳ್ಳಗಂಡಿಯಲ್ಲಿ ಒಮ್ಮೆ ತೂರಿದ ನಂತರ, ಇತರರಿಗೆ ಅವನು ಮರೆಯಾಗಿ ಸ್ವಲ್ಪದೂರ ತೆವಳಿಕೊಂಡು ಮೇಲೇರಿ, ಬಾಗಿಲ ಕಿಂಡಿಯಲ್ಲಿ ತಲೆಯು ಮಾತ್ರವೇ ಹೊರ ತೂರಿಸಿಕೊಂಡು ಮೇಲೇರಬೇಕಾಗಿತ್ತು. ಇಷ್ಟುಕಾಲ ಒಬ್ಬ ಸೈನಿಕನಿಗೆ ಕೋಟಿಯ ಒಳಹೋಗಲು ಬೇಕಾಗಿದ್ದುದರಿಂದ, ಒನಕೆಯ ಓಬವ್ವಳಿಗೆ ಹೊರ ಹೊರಡುವ ತಲೆಯನ್ನು ಒನಕೆಯ ಒಂದೇ ಪಟ್ಟಿನಿಂದಲೇ ಜಜ್ಜಿ ಹೋಗುವಂತೆ ಹೊಡೆಯಲು ಮತ್ತು ಆಶರೀರವನ್ನು ಎಳೆದು ಬೇರೆಡೆಗೆ ಎಸೆಯಲು ಅಲ್ಪ ಸಮಯ ದೊರೆಯುತ್ತಿತ್ತು. ಈ ಬಗೆಯ ಸನ್ನಿವೇಶವೇ ಓಬವ್ವಳಿಗೆ ಆ ರೋಮಾಂಚಕಾರೀ ಸಂಘಟನೆಗೆ ನೆರವು ನೀಡಿದ್ದವು. ಇದನ್ನು ಸೂಕ್ಷ್ಮವಾಗಿ ಗಮನಿಸುವುದು ಸೂಕ್ತ. ಇಂತಹ, ಮಂದಗತಿಯ ಶತ್ರುಸಂಹಾರ ನಡೆಸಲು ಈಗ ಸರ್ವರಿಂದಲೂ ಒಪ್ಪಿಗೆ ಪಡೆದಿರುವ ಒನಕೆ ಓಬವ್ವಳ

ಕಿಂಡಿಯೇ ಆ ಘಟನೆಗೆ ಅತಿ ಪ್ರೋತ್ಸಾಹಕ ತಾಣ ಅದು ನಿಜವಾಗಿಯೂ ಘಟನೆ ನಡೆದ ಸ್ಥಳ.

ಇನ್ನು ಈ ಘಟನೆ ನಡೆದ ಕಾಲ, ವ್ಯತ್ಯಾಸ, ಸಮಾಧಿಯ ನೆಲೆ, ಆ ಘಟನೆಯ ನಂತರವೂ ಓಬವ್ವಳು ಜೀವಿಸಿದ್ದುದು, ಆಕೆಯ ಮನೋಕ್ಷೇಶ, ಅಪ್ರಾಪ್ತವಯಸ್ಸಿನಲ್ಲಿ ಮರಣ, ಆಕೆಗೆ ನೀಡಿದ ರಾಜಮರ್ಯಾದೆ ಮುಂತಾದುಗಳ ಬಗ್ಗೆ ಒಡ್ಡಿರುವ ಸಂಶಯಗಳು ಹಾಗೆಯೇ ಉಳಿಯುವುವು. ಆದರೆ, ಆಕೆಯ ನಿಸ್ವಾರ್ಥಸೇವೆಯ ಮಹತ್ವನ್ನರಿತ ರಾಜಾವೀರ ಮದಕರಿನಾಯಕರು ಆಕೆಗೆ ರಾಜಮರ್ಯಾದೆಗೆ ತಕ್ಕಂತ ಗೌರವ ನೀಡಿದುದು, ಮತ್ತು ಆಕೆಯ ಮರಣಾನಂತರ, ದೇವತೆಯಾದದ್ದು ಸತ್ಯ. ಆಕೆಯ ವಂಶಜರಾದ ನಮಗೆ ಅಂದು ರಾಜರೇ ಮಾಡಿಸಿಕೊಟ್ಟ ಒನಕೆ ಓಬವ್ವಳ ಕೀಲುಪೆಟ್ಟಿಗೆಯನ್ನು ವಂಶಪಾರಂಪರ್ಯಾಗಿ, ಪೂಜೆ, ಜಲದಿ ಉತ್ಸವ, ಮರವಣಿಗೆ ಮುಂತಾದುವುಗಳನ್ನು ನೆರವೇರಿಸಿಕೊಂಡೇ ಬಂದಿರುವುದಲ್ಲದೆ, ಈ ವಂಶಜರಿಗೆ ಇಂದಿಗೂ ಎಲ್ಲಾ ಶುಭಮಹೂರ್ತಗಳಲ್ಲಿ “ಒನಕೆ ಓಬವ್ವಳ ವೀಳ್ಳೆ”ಯನ್ನಿತ್ತು ಆಕೆಗೆ ಗೌರವ ಸಲ್ಲಿಸುವುದು, ಒಂದು ಅನುಚಾರನದ ಸಾಂಪ್ರದಾಯಿಕ ಪದ್ಧತಿ, ಇನ್ನೂ ಅಸ್ತಿತ್ವದಲ್ಲಿದೆ. ಈ ಮೊದಲಾದ ವಿಷಯಗಳನ್ನು ಸಮರ್ಥಿಸಲು ದಾಖಲೆಗಳಿಗೆ ಬದಲು ಆ ವಸ್ತುಗಳೇ ಸಾಕ್ಷಿ.

ಮೇಲಾಗಿ, ಈ ಒನಕೆ ಓಬವ್ವ ದೇವತೆಯಾಗಿದ್ದು, ದೊರೆಗಳಿಂದಲೇ ದೇವಸ್ಥಾನವೊಂದು ನಿರ್ಮಿಸುವ ಮೊದಲೇ ಆ ರಾಜಾ ವೀರಮದಕರಿಯವರ ಅಲ್ಪಕೆ ಕೊನೆಗೊಂಡುದರಿಂದ ದೇವತೆಯಾದ ಓಬವ್ವಳು ದೇವಸ್ಥಾನವಿಲ್ಲದ ದೇವತೆಯಾದರೂ, ಈಗಲೂ ಆ ದೇವರ ವಾರ್ಷಿಕ ಉತ್ಸವಗಳು ಕ್ರಮಬದ್ಧವಾಗಿ ಗುಪ್ತವಾಗಿ ನೆರವೇರಿಸುವರು ಆ ದೇವತೆಯ ಕೀಲುಪೆಟ್ಟಿಗೆ ಆಭರಣ ಮತ್ತು ಖಡ್ಗಗಳನ್ನು ಮನೆಯೊಂದರಲ್ಲಿ ಕೊಂಡಿರುವುದು ಖಚಿತ ಸಾಕ್ಷಿಯಾಗಿದೆ. ಈ ದೇವತೆಯ ಜಲಧಿ ಉತ್ಸವಗಳನ್ನು ಸುಮಾರು ಕ್ರಿ.ಶ .1858ರಿಂದಲೂ ನಡೆಸಿಕೊಂಡು ಬಂದಿರುವ ದಾಖಲಾತಿಗಳಿವೆ. ಇವೆಲ್ಲವೂ ತುಂಬಾ ಶಿಥಿಲವಾಗಿ, ದೂಳಾಗಿವೆ. ಇವುಗಳಲ್ಲೊಂದನ್ನು ಜೋಡಿಸಿ ಬರೆದು ಕೊಂಡ ದಾಖಲೆಯು, ಈ ಕೆಳಗಿನಂತಿದೆ. ಇದು ಒನಕೆ ಓಬವ್ವಳ ಕೀಲುಪೆಟ್ಟಿಗೆಯೊಳಗಿರುವ ಭೂತಾಳವಿಗ್ರಹ

ತಯಾರಿಕೆಯ ಸಂಬಂಧ ಖರ್ಚಿನ ಪಟ್ಟಿಯನ್ನು ಸೂಚಿಸುವುದು.

1. ಸ್ಥಳ ಸಾವಿರದ ಒಂಬತ್ತನೂರ ಹದಿನೈದನೇ ಇಸ್ವಿ ಪುಷ್ಪ ಶುದ್ಧ ಬಹುಳದಲ್ಲಿ, ವನಕೆ ಬಂಡಿ ಒಬ್ಬನಿಗೆ ವಿಗ್ರಹ ಮಾಡಿಸುವುದಕ್ಕೆ ತಗುಲಿದ ಖರ್ಚುಪೆಚ್ಚು. ಭೂತಾಳಿ ಮರ ತರುವುದಕ್ಕೆ ಕೆಚುರ್ - ೧೦ ತೆಂಗಿನ ಕಾಯಿಗೆ ೧೦ ಆಣೆಗಳು, ೧೦ ಬಾಳೆಹಣ್ಣುಗಳಿಗೆ ಐದು ದುಡ್ಡು, ಉತ್ತುತ್ತಿ ಹಣ್ಣು, ಕೊಬ್ಬಿಬಟ್ಟಲು ೧ ಆಣೆ, ಒಂದು ಕಟ್ಟು ವೀಳೆದಲೆ, ಅಚ್ಚೀರು ಅಡಿಕೆ, ೫೦ ನಿಂಬೆಕಾಯಿ, ೨ ಸೇರು ಮೊಸರು, ೨ ಸೇರು ಕುಮುಕುಮ, ೨ ಆಣೆ ಬುಕ್ಕಿಟ್ಟು, ದೂದಿನ ಕಡ್ಡಿ ೧ ಆಣೆ, ಕರ್ಪೂರ ೧ ಆಣೆ, ಲೋಬನ್ ೧ ಆಣೆ, ಬೆಲ್ಲ ೨ ಸೇರು, ೨ ಆಣೆ ಅಕ್ಕಿ, ವಡಕಲು, ಕಡ್ಡೆಕಾಳು ಅಚ್ಚೀರು ೫ ಬಿಲ್ಲೆ, ಅರ್ಧಪಾವು ಎಳ್ಳು ೩ ಬಿಲ್ಲೆ, ಪೂಜೆಹಣ ೩ ಆಣೆ ವರಿಸ್ಸರದು ೮ ಆಣೆ, ೧ ಕುರಿ ೨ ರೂಪಾಯಿ ೪ ಆಣೆಗಳು, ಮೊಣಸಿನ ಕಾಯಿ ೫ ಆಣೆ, ಸಂಬಾರ ೨ ಆಣೆ, ಜೋಗೂಟದ ಬತ್ತ ೨ ರೂಪಾಯಿಗಳು..... (ಇನ್ನು ಮುಂದುವರಿದಿದೆ, - ಅಸ್ವಪ್ನ - ಬಿಕ್ಕಲಂ ಬರಹ.) ಹೀಗೆಯೇ ಮತ್ತೊಂದು ಕಾಗದದ ದಾಖಲೆಯು ಒಬ್ಬಳ ವಂಶಸ್ಥರು, ಟೀಪ್ಪೆಸುಲ್ತಾನರ ಆಳ್ವಿಕೆಗೊಳಪಟ್ಟಾಗ, ಇವರ ಉದ್ಯೋಗಕ್ಕೆ ಧಕ್ಕೆಬಂದು, ಜೀವನೋಪಾಯಕ್ಕಾಗಿ, ಚಿತ್ರದುರ್ಗವನ್ನು ತೊರೆದು ಹತ್ತಿರದ ಹಳ್ಳಿ ದೊಡ್ಡಶಿಡ್ಲವ್ವನ ಹಳ್ಳಿಗೆ ಹೋಗಲು ನಿರ್ಧರಿಸಿ ಹೊರಡುವಾಗ ಒಬ್ಬಳು ದಾಯಾದಿ ಅಣ್ಣತಮ್ಮಂದಿರು ಮತ್ತು ಸಂಬಂಧಿಕರು ಒಟ್ಟಾಗಿ ಸೇರಿ ತೀರ್ಮಾನ ತೆಗೆದುಕೊಂಡು ಚಿತ್ರದುರ್ಗವನ್ನು ಬಿಡುವಮೊದಲು ದಾಖಲಿಸಿಟ್ಟುಕೊಂಡಿದ್ದ ಹಳೆಯ ಧೂಳಿಡಿದ ಕಾಗದಪೊಂದರಿಂದ, ಸಾಧ್ಯವಾದುದನ್ನು ಎತ್ತಿಬರೆದಿರುವುದ ನಕಲು; ಮಧ್ಯಭಾಗದಿಂದ ಪ್ರಾರಂಭಿಸಿದೆ.

2. “..... ಒನಕೆ ಒಬ್ಬಳ ಸಮಾಧಿಗೆ ಅಣ್ಣತಮ್ಮಂದಿರುಗಳು ಹೋಗಿ, ವಡೆಬಿಡಾರದಿಂದ ಪೂಜೆಗೈದು, ಕಂಗೆಟ್ಟು ದಿಕ್ಕುಪಾಲಾಗಿ ಹೋದವರಲ್ಲಿ, ರಣಕಹಳೆಬಾಲಪ್ಪ ಒಬ್ಬನು. ದೊಡ್ಡಶಿಡ್ಲವ್ವನ ಹಳ್ಳಿಗೆ ಬೆಳಗಿನ ನಾಲುಗಂಟೆಯಷ್ಟೊತ್ತಿಗೆ ತಲುಪಿ, ಗ್ರಾಮದ ಗೌಡನಾಗಿದ್ದ ನಾಡಿಗೆ ಐಯ್ಯಣ್ಣನ ಅಪ್ಪಣೆ ಪಡೆದು, ಸೇಂದಿ ಮಾರುವವರಾದ ಈಡಿಗೆರ ಯಲ್ಲಪ್ಪ, ವಸೂರಪ್ಪ, ಮತ್ತು ಒಬ್ಬಳಪ್ಪ ಇವರ ತೋಟದಲ್ಲಿ ಇಳಿದುಕೊಂಡರು. ಇವರ ಸಂಗಡ ರಾತ್ರಿಯಲ್ಲಿ ದೊಡ್ಡಹನುಮಪ್ಪ, ಪಟ್ಟೀಬಾಲಪ್ಪ, ಏಕನಾಥಪ್ಪ, ಗಡ್ಡದ ಹುಚ್ಚಪ್ಪ, ಆನೆಪ್ಪ ಇವರುಗಳೊಡನೆ ತಮ್ಮ ಹೆಂಡತಿ ಮಕ್ಕಳ ಕೊಡೆ, ನಗನಾಣ್ಣಗಳು ಅಂದರೆ, (೪೦೦೦) ನಾಲ್ಕು ಸಾವಿರ ವರಹಗಳು, (೧೨,೦೦೦) ಹನ್ನೆರಡು ಸಾವಿರ ರೂಪಾಯಿಗಳು (೩೦,೦೦೦) ಮೂವತ್ತು ಸಾವಿರ ಹೊನ್ನುಗಳು, ಚಿನ್ನ ಮತ್ತು ಬೆಳ್ಳಿ ಒಡವೆಗಳು, ಎರಡು ಕಂಚಿನ ಕಪಳಗಳು, ಎರಡು ತಗಡಿನ ಕಪಳಗಳು, ಯುದ್ಧಕವಚ, ಉಕಿನದು - ೧ ಒಂದು ಸುರಾಯಿ ಕತ್ತಿ, ೧೬ ಕತ್ತಿಗಳು, ೨ ಗುರಾಣಿಗಳು, ಹಲವಾರು ಬಿರುದು ಬಾವಲಿಗಳಿರುವ ಬಟ್ಟೆಗಂಟುಗಳು, ಕಾಗದ ಪತ್ರಗಳಿಂದ ಕೂಡಿದ್ದವು. ನಾಲ್ಕು ಕುದುರೆಗಳ ಮೇಲೆ ಹೇರಿಕೊಂಡು ಶಾಲಿವಾಹನ ಶಕ - ೧೭೦೧ ಪಾಲ್ಕುಣ ಮಾಸ.....ವಾರ.....ಕಿ.ಶ.1779ರ ಏಪ್ರಿಲ್ ೫ನೇ ತಾರೀಖು ರಾತ್ರಿ ೨ ಗಂಟೆಗೆ ದುರ್ಗವನ್ನು ತೊರೆದು

ದೊಡ್ಡಶಿಡ್ಲವ್ವನಹಳ್ಳಿಗೆ ಬಂದರು.....” (ಇನ್ನೂ ತುಂಬಾ ಇದೆ, ಅದಕ್ಕೆ ಅಸ್ವಪ್ನ.)

ಇಂತಹ, ಗಮನಿಸಬಹುದಾದ, ಮತ್ತು ಪರಿಗಣನೆಗೆ ಅರ್ಹವಾದ ಅನೇಕ ಕಾಗದ ಪತ್ರಗಳು ಅಪಾರ ಕಾಲ ಕಳೆದವುಗಳಾಗಿ ಸುತ್ತು ರಕ್ಷಣೆಯನ್ನರಿಯದೆ ಶಿಥಿಲವಾಗಿ ನಾಶವಾಗಿವೆ. ಅವುಗಳನ್ನು ನಿಜರೂಪದಲ್ಲಿ ನಿರೀಕ್ಷಿಸುವುದು ದುಸ್ಸಾಧ್ಯ.

ಈ ಮೇಲಿನ ವಿವರವು ಇತಿಹಾಸಕ್ಕೆ ಅದರಲ್ಲೂ ಒನಕೆ ಒಬ್ಬಳ ಚಾರಿತ್ರಿಕ ವ್ಯಕ್ತಿ ಎಂದು ಸಾಧಿಸುವುದಕ್ಕೆ ಯಾವ ಬಗೆಯಲ್ಲೂ ನೆರವಾಗದು. ಇದೊಂದು ಅನಗತ್ಯ ದಾಖಲೆ ಎಂದು ಭಾವಿಸಬಹುದು, ಇತಿಹಾಸ ತಜ್ಞರು. ಆದರೆ, ಇದರಲ್ಲಡಗಿರುವ, ಮುಗ್ಧತೆ, ನ್ಯಾಯನಿಷ್ಠೆ ಮತ್ತು ಒಬ್ಬಳ ಬಗ್ಗೆ ತಳೆದಿರುವ ಅನಾದರಣೆ ಇಲ್ಲಡಗಿರುವ ಅಸಾಮಾನ್ಯ ಸಹಜತೆಯನ್ನು ದೂರಮಾಡುವಂತಿಲ್ಲ. ದೇವತೆಯಾಗಿ ಇಂದಿಗೂ ಇವರ ವಂಶದವರು ಪೂಜಿಸುತ್ತಿರುವವರಲ್ಲಿ, ಒಂದು ಬಗೆಯ ಅವರ್ಣನೀಯ ಅನುಮಾನದ ಭಾವನೆಗಳನ್ನು ಮೂಡಿಸಿ, ಅವರ ಭಾವಾವೇಶಗಳನ್ನು ಭಗ್ನಗೊಳಿಸುವುದು ಸಂಶೋಧನೆಯೇ? ಅಂದಮಾತ್ರಕ್ಕೆ ಈ ಬಗೆಯ ಸಂಶೋಧನೆಗಳನ್ನು, ಸತ್ಯಾನ್ವೇಷಣೆಗಳನ್ನು ಮುಂದುವರಿಸಬಾರದೆಂಬ ಸ್ವಾರ್ಥಭಾವನೆ ಇವರದಲ್ಲ. ಸಂಶೋಧನಕಾರರು, ಈಕೆಯ (ಒನಕೆ ಒಬ್ಬಳ) ಬಗೆಗೆ ಯಾವ ಬಗೆಯ ಸತ್ಯವನ್ನು ಹೊರತಂದರೂ, ಸರ್ವಮನ್ನಣೆಯನ್ನು, ಕೃತಜ್ಞತೆಯನ್ನು ಸೂಚಿಸುವರು.

ಮೇಲಿನ ಸಮಾಲೋಚನೆಗಳನ್ನು ವೀರವನಿತೆ, ಒನಕೆ ಒಬ್ಬಳು ಚಾರಿತ್ರಿಕ ವ್ಯಕ್ತಿ ಎಂಬುದನ್ನು ಯಾವ ಕಾರಣಕ್ಕೂ ಸಂಶಯಿಸುವುದು ಅನಗತ್ಯ. ಇದನ್ನು ಸ್ಪಷ್ಟೀಕರಿಸುವ ದಾಖಲೆಗಳು ಈಗ ಲಭ್ಯವಾಗಿವೆ. ಈಗ ಲಭ್ಯವಿರುವ ದಾಖಲೆಗಳನ್ನು, ಅನಗತ್ಯ ಶಂಕೆಗೆ ಗುರಿಮಾಡುವುದರ ಬದಲು ಅದರಲ್ಲಿ ಮೂಡಿಬಂದಿರುವ ಸೂಕ್ಷ್ಮಾತಿ ಸೂಕ್ಷ್ಮಗಳ ಉದಾರ ವಿಚಕ್ಷಣತೆಯ ಭಾವ ಮತ್ತು ಸತ್ಯಾಸತ್ಯಗಳ ತುಲನಾತ್ಮಕತೆಯ ಧೀಮಂತಿಕೆ ಹೊಂದಿ ಮುನ್ನಡೆಯಬೇಕು. ದಾಖಲೆಗಳೇ ದುರ್ಲಭವಾಗುವ ಸನ್ನಿವೇಶಗಳ ಪರಂಪರೆಗೆ ಸೇರಿದ ಈ ಸಾಮಾನ್ಯ ಮಹಿಳೆಯ ಬಗ್ಗೆ ಮತ್ತು ಆ ಕಾಲದಲ್ಲಿ ಗೌರವ ಇರುವಷ್ಟಾದರೂ ಮೂಡಿಬಂದಿರುವುದು, ಎಲ್ಲಾ ಬಗೆಯ ಅನುಮಾನಗಳಾಚೆಯ ಸತ್ಯವನ್ನೇ ಪ್ರಸ್ತುತ ಗೊಳಿಸುವುದು. ಒನಕೆ ಕಿಂಡಿ, ಒನಕೆ ಒಬ್ಬಳ ಬಾಗಿಲು, ಈ ಮೊದಲಾದ ಸನ್ನಿವೇಶಗಳಲ್ಲಿ

‘ಒನಕೆ’ ಎಂಬ ಶಬ್ದದ ಉಗಮ, ಬಳಕೆ ಮುಂತಾದವುಗಳತ್ತ ಗಮನಹರಿಸಿ ಬೇಕಾದ ಅವಶ್ಯಕತೆ, ಈ ನಮ್ಮ ಸಂದೇಹಗಳ ನಿವಾರಣೆಗೆ ಯಾವ ಬಗೆಯ ಸತ್ಯವನ್ನೂ ನೀಡದು. ಒನಕೆ ಓಬವ್ಬಳಬಗೆಗೆ, ಇದುವರೆಗೂ ಅಧಿಕೃತ ಸಂಶೋಧನೆಗಳು ಹೊರಬಂದಿಲ್ಲದಿರುವುದರಿಂದ ಉಂಟಾಗಿದ್ದ ಗಂಭೀರ ಪರಿಸ್ಥಿತಿಯನ್ನು, ಶ್ರೀ ಲಕ್ಷ್ಮಣ ತೆಲಗಾವಿಯವರ ಸಂಶೋಧನಾ ಪ್ರಬಂಧ “ಚಿತ್ರದುರ್ಗದ ಒನಕೆ ಓಬವ್ಬ: ಚಾರಿತ್ರಿಕ ವಿಮರ್ಶೆ”

ಎಂಬುದು, ತಕ್ಕಮಟ್ಟಿಗೆ ಸುಧಾರಿಸಿದೆ, ಸ್ಪೂರ್ತಿ ನೀಡಿದೆ, ಮರೆತುಮಾನ್ಯತಾಳಿದ್ದ ಅ ಭಾಗದ ಸಂಶೋಧನೆಗೆ, ಅವ್ಯಾಹತವಾಗಿ ಸಾಧಿಸಬಹುದಾದ ಸಂಶೋಧನೆಗೊಂದು ಸ್ಪೂರ್ತಿ ನೀಡಿದೆಯಲ್ಲದೆ, ಇನ್ನು ಅನೇಕ ಇತಿಹಾಸ ಸಂಶೋಧಕರ ಕಾರ್ಯಕ್ಷೇತ್ರಗಳನ್ನು ಇಲ್ಲಿಯವರೆಗೆ ವಿಸ್ತರಿಸಲು ಪ್ರೇರಕವಾಗಿದೆ. ಇದರ ಮುನ್ನಡೆಯು ಅನೇಕ ಮಹತ್ವಾಕಾಂಕ್ಷೆಗಳಿಗೆ ಪ್ರೂರಕವಾಗಿದೆ ಎಂದು ನಿರೀಕ್ಷಿಸಲಾಗಿದೆ.

ಅಡಿ ಟಿಪ್ಪಣಿಗಳು

1. ‘ಚಂದ್ರವಳ್ಳಿ’ ಸಂಪಾದಕರು ಡಾ|| ಎಂ.ವಿ. ಶ್ರೀನಿವಾಸ ಮತ್ತು ಲಕ್ಷ್ಮಣತೆಲಗಾವಿಯವರು
2. ‘ಭಾರತದ ಧೀರ ಮಹಿಳೆ ಚಿತ್ರದುರ್ಗದ ಒನಕೆ ಓಬವ್ಬ’, ಎ.ಡಿ. ಕೃಷ್ಣಯ್ಯ
3. ಕರ್ನಾಟಕ ಇತಿಹಾಸ ಅಕಾಡಮಿಯ ‘ಇತಿಹಾಸ ದರ್ಶನ’, ಸಂ. ೫, ಪುಟ ೨೫೨ ರಿಂದ ೨೬೯
4. ಚಿತ್ರದುರ್ಗದ ಪಾಳೆಗಾರರು, ಬೆಂಗಳೂರು ೧೯೨೪ ಪುಟ ೯೧-೯೪
5. ಮೈಸೂರು ರಾಜ್ಯದ ಚಿತ್ರದುರ್ಗ ಜಿಲ್ಲೆಯ ಗೆಜೆಟಿಯರ್, ೧೯೬೭, ಪುಟ ೩೦೩
6. ದಳವಾಯಿ ಕಾಟಪ್ಪನಾಯಕನ ಕೈಪಿಯತ್ ಈತನು ಬಿಚ್ಚುಗತ್ತಿ ಭರಮಣ್ಣನಾಯಕನ ವಿರಡನೆಯ ಹೆಂಡತಿ ಸಿದ್ಧಮ್ಮನಾಗತಿಯ ಮಗ, ಇದು ಶ್ರೀ ಟಿ.ಯು.ಗಂಡುಲಿಯವರಲ್ಲಿದೆ
7. ಶ್ರೀ ಜಯಣ್ಣ ಮತ್ತು ಶ್ರೀ ಹೆಚ್. ಶ್ರೀಶೈಲಾರಾಧ್ಯರು ಇತ್ತಿರುವ ಕೈಪಿಯತ್ ಶ್ರೀ. ಶ್ರೀಶೈಲಾರಾಧ್ಯರಲ್ಲಿದೆ